

Awk Hlawh in Minthang ah aa Chuahmi Ted Williams

Zei bantuk minung hmanh hi, Pathian nih kan i tlakmi laksawng pakhat cio a kan pek dih. Asinain ze i dah ka comi laksawng asi ti hngalh bel a har ngaingai. Hngalh ko hmanh ah, zapi zaran nih cun kan hmang kho lo. A cheu cu kan hmang thiam lo. Acheu cu hmanna caan tha a um kho lo. Cu ruang ah Pathian nih a kan pekmi laksawng hi, hmanlo in caan sau tuk kan chia i, a cheu cu kan i thihpi.

Cu kong he pehtlai ih, Ted Williams timi kong hi tial ka duh. Nihin ni nikhat ca roro ahcun, US President Obama le UN Secretary Moon nak hmanh in a min a thang deuh i, YOU TUBE le internet dangdang ah million in an zohmi cu, "Sui Aw Ngeimi" timi, Columbus khua i, inn-ngeilo pa Ted Williams a si men lai.

Tu zing CBS Early Show ah, caan ukto Matt Lauer le Meredith Vieira hna nih Ted Williams interview an tuahnaknak zoh tik ah, lunglawmhnak mitthli a luang. A tuanbia hi phuachawmmi tuanbia bantuk a si. "Dream Comes True" timi kha, hihi a si taktak. US ahcun zuam le biatak chuah ahcun, ni nikhat ah minung ah chuah khawh a rak si taktak ko timi hi, Ted Williams tuanbia nih a langhter.

Ted Williams hi kan umnak Columbus, Ohio ah a ummi a si. A rak i rawh hlan le innlo ngeilo in a um hlan ah, radio ah biachimtu a rak sib al. Zuu ruang ah aa rawk i, Inn-ngeilo in kum tampi a ummi a si. A sam abua; a der nih a der; mithla kawkbaw a si. Cupa cu Columbus in khuachung in a chaklei I-71 le Hudson St aa tonnak kuakap, lamkam ah tangka hal chawm in a nungmi a si. Hi lam hi kan umkal pah in kan pal tawn lengmangmi a si caah, kan rak hmuh lengmang ve men lai. Umnak a ngeih lo caah, thingkung tang ah buuk aa sak i, cuka ahcun nilin ruahsur le vur zeihmanh danglo in, plastic buuk chung ah khuasami a si.

Ted Williams hi ti a umnak cu "zoo le ritnak sii a tonghnak in aa thawk.' Thawng zong a tla; taza an cuai; a hmuh a thian hnu ah an chuah i, rian a ngeih khawh ti lo caah, inn-ngeilomi dirhmun ah a phan. Amah hi New York chuakmi a si nain, akenkip ah a vaivak i Columbus ah umhmun a khuar. Anu cu kum 90 a si cang i, a pa cu a thi cang. A nu he hin kum 20 chung kan i hmu ti lo tiah amah nih a ti.

Hi pa hi inn-ngeilomi a sinain, Pathian nih laksawng ropui taktak a pekmi pakhat a um. Cucu "aw dawh le aw tha" a ngeihmi a si. Lamkam i tangka a hal pah in, cu a aw dawh cun tangka petu pawl hi bia dawh le bia thatha ngaihnuam a chim piak tawn hna. Pathian min in thluachuah a pek tawn hna. Radio le TV biachim phun in, ngaih nuam bia a chim tawn. Cuti bia a chimmi cu, mipi nih an theih lengmang tik ah, a cheu cu a aw ngaih duh ah, motor hna an van i khirh than i, a biachim an ngai tawn; tangka fangkhat hnih te an thenh tawn.

Hi bantuk in a aw a that le ngaih a nuamh hi, Columbus Dispatch timi tadinca nih an theih tik ah, a aw an lak; internet ah an chuah. A tuanbia news ah an van tial i, cucangka in CBS nih tu zing (Jan 6) ah interview an tuah colh. Cun cangka in, vawileicung hmunkip nih a aw an rak ngaih i, nihin ni nikhat ah million renglo nih an ngeih ti a si. A va ropui hringhran dah. Ted Williams nih a ti tonmi cu, nikhatkhat cu radio biachimtu hna si, rian thate ngeih le mah innlo te he thutdir khi ka saduhthah asi a

rak ti tawn mi cu, nihin cu chun mang kha a tak ah a cang ti tluk a si cang.

Cun CBS hruainak thawng in, kum 20 aa hmu tilomi a nu Julia Williams (k.90) he tonnak caan an ser piak khawh hna. An nufa in tah hla an i lawh ti awk asi. A nu nih cun, "Fapa tlaw a rak kir than cang ee" tiah a ti i a kuh i a hnamh. Minung hi nulepa sin in kan tlaw pin ah, Pathian sin zong in kan rak tlaw tawn. Ted Williams nih a tlawnak kong a vun i fiang i, "Pathian hi a tha; Pathian nih a ka dawt; ka thlacamnak a tling cang. Pathian pekmi ka aw hi, hmailei ka nunnak, pawcawmnak ah hman ka zuam ve lai" tiah a ti. A lung aa lawmh tuk ah, a mitthli a tla.

Inn-ngeilomi dirhmun in, ni nikhat ah, CBS Morning Show ah chuahmi, vawleicung khuazakip ah a aw ngaihmi pa, "Sui Aw Ngeimi" tiah timi pa Ted William cu nihin ni ah, miga million awngbali paoh bantuk a si ko. NFL, ESPN, MTV le adang radio station le TV station hna nih rian pek ding in an duh ngaingai ti a si. Cauk a chuah i a cauk min cu, A Golden Voice: How Faith, Hard Work, and Humility Brought Me from the Streets to Salvation" ti asi. Awkhlawh lamcung vakmi pa sinak in zeitindah khamhnak ka hmuh timi a si. Nihin ni ahcun company hmun tam nawn ah, *Kyawngia* biachimtu a si.

Pathian nih a pekmi a aw kha a luanciami kum 20 lio ah rak hngal sehlaw, rak hmang sehlaw, a tuanbia tampi aa dang cang hnga. Thawng hna a tla hnga lo i, tadawngsa hna a tuan hnga lo mu? Bawipa pekmi laksawng theih lo le hman thiam lo cu a va paw hringhran dah? Pathian nih thawnginn le lamkam tadawngsa sinak in kum 20 training a pek cang hnu ah, nihin ni ah Pathian nih "Sui Aw" a ka pek ti, a van hngalh ni in, Ted Williams caahcun thluachuah vanluh innkapi cu phut tiah aa awng ko cang.

Cucu Pathian pekmi laksawng (God's gift) hman thiam a hlawknak a si. Nang Pathian nih zei laksawng dah an pek? Cu laksawng cu na hngal maw? A hman teh na hmang thiam ve maw?